



Fil-Qorti Ċivili, Prim'Awla (Malta)
Onor. Imhalef Dr. Doreen Clarke LL.D

Rikors Ġuramentat Numru 786/2022 DC

MGM Properties Limited (C84557)

vs

David Muscat

Illum, 18 ta' Settembru, 2023

Il-Qorti

Rat ir-rikors ġuramentat ipprezentat fid-29 ta' Awwissu 2022 mis-soċjeta MGM Properties Limited permezz ta' liema ppremettiet is-segwentii:-

- 1. Illi s-soċjetà' attriċi kienet iffirmit konvenju mal-konvenut datat 10 ta' Ġunju 2021 fejn il-konvenut obbliga ruħu illi jbiegħ il-proprjeta' airspace fuq il-blokka uffiċjalment innumerata bin-numru tmintax (18), bl-isem "Porchester", fi Triq l-Għollieq, Mosta libera u franka, bid-drittijiet u pertinenzi kollha tagħha;*
- 2. Illi l-konvenut gie interpellat b'ittra uffiċjali biex jersaq għall-att finali ta' trasferiment tal-proprjeta' in kwistjoni iżda inutilment;*
- 3. Illi l-esponent jaf b'dawn il-fatti personalment.*

U wara li hekk ippremettiet talbet lil Qorti:-

1. *Tikkundanna lill-konvenut jersaq għall-att finali ta' trasferiment wara konvenju datat 10 ta' Ġunju 2021 fejn il-konvenut obbliga ruħu illi jbiegħ il-proprjeta' airspace fuq il-blokka uffiċjalment innumerata bin-numru tmintax (18), bl-isem "Porchester", fi Triq l-Għollieq, Mosta libera u franka, bid-drittijiet u pertinenzi kollha tagħha;*
2. *Tiffissa ġurnata u hin meta għandu jsir il-kuntratt in kwistjoni;*
3. *Tinnomina nutar pubbliku biex jippubblika l-att relattiv u kuraturi għall-kontumaċja fin-nuqqas ta' attendenza tal-konvenuti jew min minnhom fuq l-istess kuntratt finali.*

Bl-ispejjez inkluż dawk ta' l-ittri uffiċjali numru 3145/22 u l-konvenut ingunt in subizzjoni.

Rat id-digriet mogħti fit-13 ta' Jannar 2023 mill-Unur Tiegħu l-Prim Imħallef permezz ta' liema din il-kawża giet assenjata lil din il-Qorti kif preseduta¹.

Rat li l-konvenut debitament notifikat bir-rikors ġuramentat ma prezentax risposta ġuramentata u għalhekk gie dikjarat kontumaċi².

Semgħet il-provi tas-soċjeta attriċi.

Rat l-atti proċesswali.

Ikkunsidrat

Illi huwa ben stabbilit fil-ġurisprudenza li l-kontumaċja mhiex ammissjoni, anzi u bil-kuntrarju, il-kontumaċja għandha titqies li hija kontestazzjoni. Dan il-prinċipju gie ribadiet fis-sentenza mogħtija fit-28 ta' Ottubru 2004 fil-kawża fl-ismijiet *Helen sive Nellie Miceli vs Carmelo sive Charles Pisani* minn din il-Qorti kif diversament preseduta:

... kif gie deċiż minn dawn il-Qrati għadd ta' drabi, il-kontumaċja m'għandhiex titqies bħala stqarrija jew ammissjoni min-naħa tal-imħarrek għal dak li jkun qiegħed jintalab jew jiġi allegat kontrih mill-

¹ A fol 33.

² Ref verbal a fol 49.

parti attriċi: għall-kuntrarju, il-kontumacċja tqieset bħala kontestazzjoni, u l-bdil li sar fil-liġi proċedurali fl-artikolu 158 bl-Att XXIV tal-1995 jidher li jtenni din il-fehma.

Illi dan ifisser li s-soċjeta attriċi xorta trid tissodisfa l-oneru impost fuqha u tipprova t-talbiet tagħha fil-grad rikjest mill-Liġi.

Ikkunsidrat

Illi in sostenn tat-talbiet attriċi xehed Charles Bianco³, direttur tas-soċjeta attriċi. Huwa spjega li tramite aġent kien ra il-propjeta in eżami, ossia l-arja fuq propjeta ġia mibnija, u għamel konvenju mal-konvenut biex jixtri din l-arja. Ix-xhud jgħid li meta waslu biex isir il-kuntratt in-nutar beda jipprova jikkomunika mal-konvenut diversi drabi imma ma sarx kuntatt; intbaghtet ukoll ittra uffiċjali biex l-konvenut jersaq għall-publikazzjoni tal-kuntratt. Ix-xhud spjega li meta kienu qed isiru ir-riċerki saru jafu li kien hemm xi ipoteki fuq il-propjeta pero din ma kenitx problema għas-soċjeta attriċi għaliex huma kienu disposti li jhallsu l-krediti koperti b'l-ipoteki mill-prezz ta'l-arja li kienu ser jixtru; huma anke għamlu proposta f'dan is-sens lill-konvenut. Ix-xhud kompli jispjega li s-soċjeta attriċi “*xtrat*” bil-patt li tibni l-arja u kienet diġa dahlet f'konvenji ma' terzi; fi kliemu: “*aħna konna diġa' għamilna l-ftehim, jiġifieri għandi l-konvenji qegħdin hawn tan-nies, u reġistrati kollha*”.

Illi minbarra x-xhieda ta' Charles Bianco is-soċjeta attriċi prezentat:

- Kopja mhux awtentikata tal-konvenju⁴; minn dan id-dokument jirriżulta li l-ftehim sar quddiem in-Nutar Michael Laferla f'1-10 ta' Ġunju 2021 bejn il-konvenut u s-soċjeta attriċi rappreżentata mix-xhud Charles Bianco. Il-konvenju kien validu sad-29 ta' Lulju 2022.
- Kopja legali ta' ittra uffiċjali datata 26 ta' Lulju 2022⁵ permezz ta' liema s-soċjeta attriċi interpellat lill-konvenut sabiex jaddivjeni għall-publikazzjoni

³ Depozizzjoni a fol 51.

⁴ Dok A a fol 4.

⁵ Dok ITT a fol 57. Jiġi rilevat li mar-rikors promotur giet prezentata kopja informali ta' din l-ittra uffiċjali (Dok B a fol 7). Id-data f'din il-kopja informali hija żbaljata (20 ta' Lulju 2022) għaliex kif inghad mill-kopja legali jirriżulta li l-ittra giet prezentata fis-26 ta' Lulju 2022.

tal-kuntratt bi twestieq tal-konvenju. Mir-riferti jirriżulta ukoll li l-konvenut ma ġiex notifikat b'din l-ittra ufficjali.⁶

Ikkunsidrat

Illi biex l-azzjoni tentata mis-soċjeta attriċi tirnexxi u l-konvenju ffirmat f'1-10 ta' Gunju 2022 jitwettaq permezz tal-publikazzjoni ta' att ta' bejgħ huwa essenzjali li jintwera li dan il-konvenju huwa wieħed validu skond dak li jirrikjedu l-liġijiet rilevanti.

Illi l-validita ta' konvenju hija regolata primarjament mill-Kodiċi Ċivili pero tiddependi ukoll fuq ir-registrazzjoni tiegħu mal-Kummissarju tat-Taxxi. L-artikolu 3(6) tal-Kapitolu 364 tal-Liġijiet ta' Malta⁷ jipprovdi li:

Minkejja d-dispożizzjonijiet ta' kull liġi oħra, konvenju ta' bejgħ jew ta' trasferiment ta' kull proprjeta immobbli jew ta' kull dritt reali fuqha, ma jkunx validu jekk avvż tiegħu ma jkunx ingħata lill-Kummissarju fi żmien u b'dak il-mod, u li jkun fih dawk il-partikolaritajiet, li jistgħu jiġu stabbiliti. Dan l-avviż għandu hata flimkien ma' hlas ta' taxxa provviżorja ekwivalenti għal għoxrin fil-mija tal-hlas tat-taxxa li jkollha tithallas....⁸

Illi mbagħad ir-regolament 10 ta' l-Avviż Legali 98 tas-sena 1993⁹ jipprovdi li:

(1) *Il-persuna li qed titrasferixxi jew il-persuna li qed tircievi fuq wegħda ta' bejgħ jew ta' trasferiment ta' proprjeta immobbli jew ta' xi dritt reali fuqha għandu jagħti l-avviż imsemmi fl-artikolu 3(6) tal-Att, ...*

(2) *L-avviż għandu jsir fi żmien wieħed u għoxrin (21) jum mid-data meta ssir il-wegħda ta' bejgħ jew wegħda ta' trasferiment u l-pagament relattiv tat-taxxa provviżorjagħandu jsir fi żmien għaxart (10) ijiem mid-data meta tingħata l-approvazzjoni mill-Ufficċju tal-Kummissarju jew wieħed u għoxrin (21) jum mid-data*

⁶ Għandu jiġi rilevat li mill-atti jidher li n-nota tas-soċjeta attriċi permezz ta' liema preżentat il-kopja legali ta' l-ittra ufficjali baqgħet ma ġiex notifikata lill-konvenut. Dan il-fatt mhux ostakolu għall-prolazzjoni tas-sentenza anke tenut kont tal-kontumacja tal-konvenut.

⁷ L-Att dwar it-Taxxa fuq Dokumenti u Trasferimenti.

⁸ Is-sottolinear huwa tal-Qorti.

⁹ Regoli dwar it-Taxxa fuq Dokumenti u Trasferimenti (LS 364.06).

meta ssir il-wegħda ta' bejgh jew wegħda ta'trasferiment, skont liema data sseħħ l-aħħar

Illi minn dawn id-dispożizzjonijiet huwa ċar li r-reġistrazzjoni tal-konvenju hija neċessarja *ad validatem* b'mod li mingħajr r-reġistrazzjoni tiegħu l-konvenju ma jibqagħlu l-ebda effett legali, prinċipju li gie affermat mill-Qrati tagħna tul is-snin. Fis-sentenza mġhotija minn din il-Qorti kif diversament presjeduta fil-kawża f'l-ismijiet *Bartholomeo Bonett et vs George Borg et* f'l-1 ta' Lulju 2020 intqal li:

Darba li l-kundizzjoni tar-reġistrazzjoni hija waħda assolutament meħtieġa ad validitatem, l-ebda ftehim dwar trasferiment ta' immobbli mingħajr dan l-avviż debitament reġistrat fiż-żmien mogħti fil-liġi ma jista' jibqagħlu effett legali (ara f'dan is-sens is-sentenza Mary Jane Sciberras v. Franco Sciberras et, deċiża mill-Qorti tal-Appell fil-31 ta' Jannar, 2014);

Din il-qorti kif impoġġija, diġà tenniet fis-sentenza tagħha fl-ismijiet Mojca Zammit Briffa v. Ivan Vella et, deċiża fl-14 ta' Marzu, 2022, li jekk ma jingħata l-ebda avviż tal-konvenju lill-Kummissarju tat-Taxxi bil-mod u fiż-żmien li tgħid il-liġi, il-konvenju jitqies bħala mhux validu u għalhekk null.

Illi fis-sentenza mġhotija f'din l-istess kawża mill-Qorti ta' l-Appell¹⁰ ukoll intqal li

... .. u darba hemm wegħda ta' trasferiment ta' dritt reali, dik l-iskrittura kellha tiġi reġistrata u t-taxxa provviżorja mħallsa kif trid il-liġi. Fejn tidhol materja tal-erarju, il-liġi trid tiġi segwita rigorosament u t-taxxa dovuta trid titħallas, anke jekk dak li jkun iqis l-liġi bħala skomda għalih. Hawn non si tratta biss minn kawża lleċita, li tolqot l-interess tal-partijiet, iżda fuq kollox l-interess tal-istat li jrid li kull wegħda ta' trasferiment ta' dritt reali tiġi reġistrata u t-taxxa dovuta mħallsa.

... ..

¹⁰ Mġhotija fil-25 ta' Jannar 2023 u li kkonfermat is-sentenza mġhotija mill-Prim' Awla.

... u issa darba li l-atturi qed jitolbu li jiġi enforzat dak il-ftehim, is-siwi tiegħu jrid jiġi mistharreġ. Darba jirriżulta li dak li trid il-liġi ma sarx, il-konvenju ossija wegħda jitqies mhux validu.¹¹

Ikkunsidrat

Illi mill-atti proċesswali ma jirriżultax jekk il-konvenju, li t-twettieq tiegħu qed jintalab permezz tal-proċeduri odjerni, ġiex registrat mal-Kummissarju tat-Taxxi għaliex ma nġiebet l-ebda prova fir-rigward. Ix-xhud Bianco jagħmel aċċenn għal registrazzjoni biss b'referenza għall-konvenji li saru ma' terzi għall-bejgħ tal-propjeta li kellha tiġi żviluppata. M'hemm l-ebda aċċenn għar-registrazzjoni tal-konvenju in eżami, wisq anqas inġiebet xi prova dwar l-istess.

Illi f'dawn iċ-ċirkostanzi u fin-nuqqas ta' prova ta' registrazzjoni tiegħu, il-Qorti ma tistax tqies il-konvenju bħala wieħed validu u konsegwentement it-twettieq tiegħu ma jistax jiġi ordnat.

Għal dawn il-motivi t-talbiet tas-soċjeta attriċi qed jiġu miċhuda b'l-ispejjez kontra tagħha.

DR. DOREEN CLARKE
IMHALLEF

MARVIC PSAILA
DEPUTAT REĠISTRATUR

¹¹ Is-sottolinear huwa ta' din il-Qorti.